

Uttangarðsútskipting á Langasandi



Langasandshagi matr.nr. 47-252a

Fríggjadagin 1. nov. 2013 kl. 10.00 varð útskiptingarfundur settur í gamla skúla á Langasandi at viðgera mál um býti av Langasandshaga.

Møtt: Dávur Emil Samuelsen, ognarmaður, Djóni Zacharis Frýdal, ognarmaður, Maja Skaale Olsen, festari, og Hans Jacob Olsen, maður hennara.

Útskiptingarnevndin.

Frá Umhvørvisstovuni møtti Óli Johansen.

Nevndin er skipað soleiðis: **Petur Nielsen**, landmálari, formaður
Jóanis Nielsen, nevndarlimur
Helga Lauritsen, nevndarlimur

Nevndarlimirnir vita seg ikki vera so nær skyldar ella svágdar við nakran ognara, at tað nemur teirra gegni. Hetta verður váttað á serligum skjali, sum liggur í málinum.

Fram varð lagt:

Skjal nr. 1: Lýsingar, ið hava staðið í Sosialinum nr. 117 og 119 frá 11. og 16. oktober 2013, í kunngerðartalvuni og á heimasíðuni hjá Umhvørvisstovuni.

Upp á fyrispurning, um nakar hevði viðmerkingar til lýsingina ella lýsingarháttin, svaraði eingin.

Formaðurin lýsti síðani fundin lógliga lýstan og settan.

Skjal nr. 2: Grannastevnuviðtøkan frá 1. juli 2009 við tilhoyrandi skjølum og staðfest av Búnaðarstovuni 8. juli 2009.

Skjal nr. 3: Skriv frá Innlendismálaráðnum, dagfest 9. juli 2009, har Petur Nielsen er uppnevndur til útskiptingarformann.

Skjal nr. 4: Útskrift úr rættarbókini, 7. juli 2011, har Jóanis Nielsen, Sandavágur, og Helga Lauritsen, Mykines, verða uppnevnd til nevndarlimir.

Víst varð til § 10 í útskiptingarlógini, har útskiptingarkravið kann takast aftur, um øll, sum atkvøddu fyri útskipting á grannastevnu, ynskja tað. Tað varð ikki gjørt.

Formaðurin greiddi síðani frá mannagongdini undir útskiptingini og um kostnaðin og býtið av honum.

Hetta er ein 3-marka hagi, og 2 mk. og 4 gl. eru landsjórð. Víddin er o.u. 490 ha.

Eigararnir greiddu frá, at hetta er ringur vetrarhagi. Fellið hevur onkran veturin verið stórt, men seinastu árin hevur ligið betri fyri. Um góðskuna varð sagt, at Grønabrekka er góð, meðan Bøllureyn og lendið norður frá Sandfelli bert er grót og eygur. Annars er hagin væl vallaður, tó at onkrastaðni er mýrulendi.

Hagin verður røktaður í tveimum, festið sunnanfyri, og ognin norðanfyri. Torvgjá er brúksmark. Gamla skipanin var 4 seyð og 1 bein upp á gyllinin, men ognin hevur nú 5 seyðir á gyllinin, og festið 3½.

Ynskið er, at ognin verður fyri seg, og festið fyri seg, og at hegnað verður millum hagapartarnar.

Dávur Emil gjørði vart við, at hann er avjört ímóti, at býtt verður, tí hetta á ongan hátt fer at forsvara íløgurnar í gerast skulu í hegn v.m.

Fundurin bleiv slitin í góðan tíma, meðan nevndin viðgjørði útskiptingarkravið.

Nevndin staðfestir, at víddin á haganum er so stór, at tað fyri tað ber til at býta. Men tað verða smáir hagar í markatali, og ognarparturin verður í skapi sera smalur og langur oman og niðan.

Eigararnir vóru á einum máli um, at verður býtt, skal hegnast millum hagarnar og ivaleynt eisini móti grannahøgnum. Tann íløgan verður stór, serliga fyri ognarpartin.

Nevndin ásannar, at helvtin av eigarunum, sum møttu á fundi, og nógv størri parturin av markatalinum vil býta.

Nevndin tók ikki støðu til útskiptingarkravið á fundinum, men fer at umhugsa spurningin nakrar dagar. Hetta varð boðað eigarunum, tá teir møttu aftur á middegi.

Petur Nielsen

Jóanis Nielsen

Helga Lauritsen

Nevndin hevur síðani fundin á Langasandi samskipt umvegis telefonina.

Nevndarlimirnir eru ikki sannførdir um, at tað á skilagóðan hátt ber til at býta hagan.

Festið, sum í markatali er $\frac{3}{4}$ av haganum, skal eftir býtið verða fyri seg, og tá eru bert 12 gl eftir, og hetta er sera lítil hagi, hóast víddin upp á seg er stór, og seyðatalið er rættiliga høgt.

Men skal býtast, er einasti mátin at klúgva hagan, so yvir- og undirhagi verður í báðum pørtum, og tað slepst til rætt og veg. Men ognarparturin er so lítil, at hann verður rættiliga smalur og langur oman og niðan.

Lítill ivi er um, at tað má hegnast millum nýggju hagapartarnar, og eisini móti grannahøgnum. Hegnið fer at kosta nógv at seta upp og fer at krevja nógv viðlíkahald. Skal rulluportur í landsvegin, verður kostnaðurin upp aftur størri.

Á fundinum varð róð fram undir, at einstakur eigari tekur á seg at hegna, men slíkt er neyvan ein varandi loysn, tí útskiptingin broytir eigaraviðurskiptini endaliga, og tað ber ikki til at áleggja komandi eigarum byrðar, sum ikki standa mátt við luttøku teirra í felagsskapinum.

Nevndin heldur, at vansarnir við einum býti eru størri enn fyrimunirnir.

Nevndin heldur hin vegin, at tað átti at borið til at funnið eina loysn í semju, tvs. uttan um útskiptinginina.

Fyrst er at skipa hagan við hagastýri. Hagastýrið kann síðani staðfesta eitt brúksbýti, líknandi tí, ið er, men har áseyðatal, hegn v.m. verður fingið í fasta skipan.

Ein onnur loysn er at skipa hagan í fela við minni skipan enn henni, sum nú er í kenning.

Útskiptingarnevndin ásetur tí, at **býtið av Langasandshaga, matr. nr. 47-252^a, Haldórsvíkar bygd, verður ikki at fremja.**

Kostnaðurin av útskiptinginini verður at býta eftir markatalinum millum tey, ið á grannastevnu atkvøddu fyri útskiptinginini.

Hesin úrskurður kann kærast til Yvirútskiptingarnevndina, c/o Sorinskrivarin, C. Pløysngøta 1, 100 Tórshavn. Kærufreistin er 3 mánaðir eftir, at úrskurðurin er kunngjørdur.

Petur Nielsen

Jóanis Nielsen

Helga Lauritsen